



హరే కృష్ణ హరే కృష్ణ కృష్ణ కృష్ణ హరే హరే !  
హరే రామ హరే రామ రామ రామ హరే హరే !

ఏడవ అధ్యాయము: జ్ఞానవిజ్ఞాన యోగము

సారాంశము:

ఈ అధ్యాయంలో భగవంతుని తత్వం గూర్చిన జ్ఞానం, ఆయన స్వరూపము, మాయ, సర్వాంతర్యామిత్వం పరిచయం చేయబడినాయి. ఆయనకు శరణుజొచ్చుట మాత్రమే సరయిన భక్తిమార్గం, వారికే ఆయన కరుణ లభిస్తుంది. వేలాదిలో ఏ ఒక్కడో మోక్షసిద్ధికై ప్రయత్నిస్తాడు, వారిలో ఏఒక్కడో భగవంతుని తెలుసుకోగలుగుతాడు.

భూమి, నీరు, అగ్ని, గాలి, ఆకాశము, మనస్సు, బుద్ధి మరియు అహంకారము అను ఎనిమిది విధాలుగా భగవంతుని మాయాశక్తి, విభజింపబడింది. ఇది అపరాశక్తి . ఇంతకంటే ఉత్తమమైనది పరాశక్తి భగవంతుని చైతన్యము. ఈ రెండింటి సంయోగం వలన సృష్టి జరుగుతుంది. మణిహారంలో దారంలాగా భగవంతుడు విశ్వమంతటా వ్యాపించియున్నాడు.

మూఢులు, మానవాధములు, మాయలోపడి వివేకం కోల్పోయినవాళ్ళు, రాక్షసభావాలను కలవాళ్ళు భగవంతుని పొందలేరు. ఆర్తులు, అర్థార్థులు, జిజ్ఞాసువులు, జ్ఞానులు అనే నాలుగు విధాలైన భక్తులు భగవంతుని ఆరాధిస్తారు. వారిలో జ్ఞాని సర్వమూ వాసుదేవమయమని తెలుసుకొని భక్తితో కొలుస్తాడు గనుక అతడు భగవంతునికి ప్రియతముడు. అనేక దేవతల రూపాలలో భగవంతుని ఆరాధించే భక్తులను ఆయా దేవతలస్వరూపంలో వాసుదేవుడు అనుగ్రహిస్తాడు. దేవతలనారాధించేవారు దేవతలను, సర్వేశ్వరుని ఆరాధించేవారు సర్వేశ్వరుని పొందుతారు. మోక్షాన్ని పొందగోరినవారు వాసుదేవుని ఆశ్రయించి, సమస్త జగత్తుకు, దేవతలకు, అన్ని యజ్ఞ పద్ధతుల యొక్క అదిపతిగా తెలుసుకొని వాళ్ళు బ్రహ్మమును పొందుతారు.

కృష్ణం వందే జగద్గురుమ్